

**Azərbaycan Respublikasının Ali Məhkəməsi və “Azərbaycan Hava Yolları” Qapalı Səhmdar Cəmiyyətinin Milli Aviasiya Akademiyası arasında hüquq sahəsində nəzəri və təcrübi biliklərin artırılmasına dair birgə əməkdaşlıq haqqında**

**ANLAŞMA MEMORANDUMU**

Bir tərəfdən Azərbaycan Respublikasının Ali Məhkəməsi (bundan sonra – Ali Məhkəmə) və digər tərəfdən “Azərbaycan hava Yolları” Qapalı Səhmdar Cəmiyyətinin Milli Aviasiya Akademiyası (bundan sonra – Milli Aviasiya Akademiyası) bundan sonra ayrılıqda “Tərəf, birlikdə “Tərəflər” adlandırılacaqdır,

- hüquq təhsili ilə peşəkar hüquq təcrübəsinin sıx inteqrasiyasının təmin edilməsinin zəruriliyini rəhbər tutaraq,
- hüquq təhsilinin və hüquq peşəsinin nüfuzunun yüksəldilməsinin əhəmiyyətini nəzərə alaraq,
- tələbələrin və məzunların təhsil keyfiyyətinin və peşə fəaliyyətinin yaxşılaşdırılmasını məqsədemüvafiq hesab edərək,
- hüquq elminin inkişafına veriləcək töhfəni nəzərə alaraq,
- cəmiyyətin hüquq sahəsində maarifləndirməsinin önəmini qeyd edərək,
- Tərəflər arasında qarşılıqlı əməkdaşlıq əlaqələrinin qurulmasının faydalılığına əminlik ifadə edərək,

aşağıdakılar barədə razılığa gəldilər:

**Maddə 1**

**Memorandumun məqsədi**

1.1. Bu Anlaşma Memorandumunun (bundan sonra – Memorandum) məqsədi Tərəflər arasında əməkdaşlıq çərçivəsində Milli Aviasiya Akademiyasının İqtisadiyyat və hüquq fakültəsinin təhsilənlərinin hüquqşünaslıq ixtisasına yiyələnməsinə, həmçinin peşə potensialını davamlı, hərtərəfli inkişaf etdirməsinə, peşəkar hüquqşünas kimi yetişməsinə yardımçı olmaq məqsədi ilə münasibətlərin genişləndirilməsindən və qarşılıqlı

**ƏSLİ İLƏ DÜZDÜR  
(İNSAN RESURSLARI)**

şəkildə təhsilalanların və əməkdaşların bilik və bacarıqlarının, peşəkarlıq səviyyəsinin, dünyagörüşünün inkişafına dəstək göstərilməsindən, birgə layihə, konfrans, seminar, tədris və müzakirələrin təşkilindən, eyni zamanda analitik işlərin, sorğuların və digər layihələrin həyata keçirilməsindən ibarətdir.

1.2. Memorandum Tərəflər arasında hüquq, informasiya texnologiyaları və digər sahələrdə nəzəri və təcrübi biliklərin artırılmasına dair əməkdaşlıq haqqında sənəddir. Milli Aviasiya Akademiyasının digər fakültələrinin təhsilalanları, professor-müəllim, habelə tədris-inzibati heyəti bu əməkdaşlıq çərçivəsinin verdiyi müvafiq imkanlardan yararlanırlar. Memorandum üçüncü tərəflərə münasibətdə öhdəliklər yaratmır və Tərəflərin hər birinin iştirakçısı olduğu digər sənədlərdən irəli gələn hüquq və öhdəliklərinə təsir etmir.

1.3. Memorandumun hədəfləri aşağıdakılardır:

1.3.1. Milli Aviasiya Akademiyasında hüquqşünaslıq ixtisası üzrə təhsilalanların Ali Məhkəmənin struktur bölmələrində təcrübə keçməsi;

1.3.2. Milli Aviasiya Akademiyasının İqtisadiyyat və hüquq fakültəsinin metodik materiallarına və elmi əsərlərinə Ali Məhkəmənin müvafiq struktur bölmələri tərəfindən, habelə Ali Məhkəmə tərəfindən hazırlanmış həmin vəsaitlərə Milli Aviasiya Akademiyasının İqtisadiyyat və hüquq fakültəsinin professor-müəllim heyəti tərəfindən rəylərin və tövsiyələrin verilməsi;

1.3.3. Birgə Respublika əhəmiyyətli və beynəlxalq elmi konfransların, dəyirmi masaların, seminarların, təlim kurslarının, simulyasiyaların (müsabiqələrin), mühazirələrin və görüşlərin keçirilməsi;

1.3.4. Birgə dərs vəsaitlərinin, elmi məqalələrin, tədris-metodiki vəsaitlərin və nəşrlərin hazırlanması;

1.3.5. Hüquq tətbiqi fəaliyyətində daha çox rast gəlinən problemlərin həlli məqsədilə birgə elmi-praktik araşdırmaların aparılması;

1.3.6. Ali Məhkəmənin hakimlərinin və struktur bölmələrinin elmi dərəcəyə malik olan əməkdaşlarının Milli Aviasiya Akademiyasında hüquqşünaslıq ixtisası üzrə təhsilalanların hazırlığı prosesində iştiraka cəlb edilməsi;

1.3.7. Ali Məhkəmənin struktur bölmələrinin əməkdaşlarının Milli Aviasiya Akademiyasında təlimlərdə və kurslarda iştirakı;

1.3.8. Milli Aviasiya Akademiyasının professor-müəllim heyətinin Ali Məhkəmənin struktur bölmələrində inzibati vəzifə tutan əməkdaşlarının ixtisasartırma prosesinə cəlb edilməsi;

ƏSLİ İLƏ DÜZDÜR  
(İNSAN RESURSLARI)

1.3.9. Hüquq ədəbiyyatlarına əlçatanlığın asanlaşdırılması məqsədilə Milli Aviasiya Akademiyasının kitabxanasından Ali Məhkəmənin struktur bölmələrinin əməkdaşları tərəfindən istifadə edilməsi məqsədilə imkanların yaradılması;

1.3.10. Milli Aviasiya Akademiyasının təhsilalanlarının könüllü qisminə Ali Məhkəmənin struktur bölmələrində könüllü fəaliyyət münasibətlərini tənzimləyən müqavilə əsasında işə cəlb edilməsi.

## **Maddə 2**

### **Əməkdaşlıq vasitələri**

Memorandumda nəzərdə tutulan fəaliyyətin həyata keçirilməsi zamanı Tərəflər qarşılıqlı razılıq əsasında müvafiq mövzu və sahələr üzrə təhlillərin və məsləhətləşmələrin aparılması, birgə işçi qruplarının yaradılması, məlumat və təcrübə mübadilələrinin, elmi konfransların, seminarların, görüşlərin təşkili, proqramların və tədqiqat layihələrinin əlaqələndirilməsi, habelə fəaliyyət istiqamətlərinə uyğun müəyyən edilən istənilən digər əməkdaşlıq vasitələrindən istifadə edə bilərlər.

Tərəflər qarşılıqlı razılıq əsasında Memorandum çərçivəsində əməkdaşlığın davam etdiriləcəyi proqram və layihələrin maliyyələşdirilməsi və həyata keçirilməsi üçün üçüncü tərəflərin iştirak etməsini xahiş edə bilərlər.

## **Maddə 3**

### **Müddət, xitam və düzəliş**

3.1. Memorandumun müddəti:

3.1.1. Bu Memorandum imzalandığı gündən qüvvəyə minir;

3.1.2. Memorandum 5 (beş) il müddətinə bağlanılır və Tərəflərdən biri Memorandumun bitməsinə ən azı 1 (bir) ay qalmış onu ləğv etmək niyyəti barədə yazılı şəkildə digər Tərəfə məlumat verməzsə, onun qüvvəsi növbəti 5 (beş) il müddətinə prolonqasiya (heç bir müzakirəyə ehtiyac olmadan sənədin qüvvədə olma müddətinin eyni müddətə uzadılması) olunur.

3.2. Memoranduma aşağıdakı qaydada xitam verilə bilər:

3.2.1. Tərəflərin qarşılıqlı razılığı ilə;

3.2.2. Tərəflərdən biri digər Tərəfə əvvəlcədən xəbər verməklə birtərəfli qaydada;

3.2.3. Azərbaycan Respublikasının qanunvericiliyi ilə nəzərdə tutulan digər hallarda.

**ƏSLİ İLƏ DÜZDÜR  
(İNSAN RESURSLARI)**

3.3. Bu Memoranduma Tərəflərin qarşılıqlı razılığı əsasında yazılı formada əlavələr və dəyişikliklər edilə bilər. Düzəlişlər ayrıca protokollar formasında rəsmiləşdirilir və Memorandumun ayrılmaz tərkib hissəsini təşkil edir.

#### **Maddə 4**

##### **Yekun müddəalar**

4.1. Ali Məhkəmə tərəfindən Memorandumun icrası üzrə məsul şəxs Ali Məhkəmənin Aparat rəhbəri, Milli Aviasiya Akademiyası tərəfindən isə İqtisadiyyat və hüquq fakültəsinin dekanı müəyyən edilir.

4.2. Bu Memorandum yuxarıda göstərilən məqsədlərə çatmaq üçün Tərəflərin görəcəkləri işlər barədə əsas koordinasiya rolunu oynayır və Tərəflərə heç bir maliyyə öhdəliyi yaratmır.

4.3. Bu Memorandumun müddəaları heç bir halda Tərəflərin mövcud və ya gələcəkdə imzalayacaqları ikitərəfli və çöxtərəfli müqavilələrdən irəli gələn hüquq və öhdəliklərinə təsir etmir.

4.4. Tərəflər arasında başqa razılaşma olmadıqda, bu Memorandumun erkən dayandırılması davam edən layihə və ya fəaliyyətlərə mane olmamalıdır.

4.5. Bu Memorandum Bakı şəhərində 17 may 2023-cü il tarixində iki əsl nüsxədə, Azərbaycan dilində imzalanmış və hər bir Tərəfdə bir nüsxə saxlanılır.

**Milli Aviasiya Akademiyasının**  
**rektoru, akademik**  
**Arif Mir Cəlal oğlu Paşayev**

**Azərbaycan Respublikasının**  
**Ali Məhkəməsinin sədri**  
**İnam İmdad oğlu Kərimov**

(imza)

(imza)

**ƏSLİ İLƏ DÜZDÜR**  
**(İNSAN RESURSLARI)**